

*L-ISTATUS TA' MARA*

*DISKRIMINAZZJONI ABBAZI TA' SESS*

*ART 45 TAL-KOSTITUZZJONI TA' MALTA*

*ART 8 U 14 TAL-KONVENZJONI EWROPEA (KAP 319 TAL-LIGJIET TA' MALTA)*

*ART 28(1)(C) PROVISO TAL-KAP 55 TAL-LIGJIET TA' MALTA*

*IL-KONVENZJONI DWAR L-ELIMINAZZJONI TA' KULL FORMA TA' DISKRIMINAZZJONI KONTRA N-NISA*

*(CEDAW)*

*IL-KARTA TAD-DRITTIJET FUNDAMENTALI TAL-UNJONI EWROPEA*

*ARTIKLU 1 TA' PROTOKOL 12 TAL-KONVENZJONI EWROPEA GHALL-PROTEZZJONI TAD-DRITTIJET TAL-*

*BNIEDEM*



## **QORTI CIVILI - PRIM' AWLA**

**(SEDE KOSTITUZZJONALI)**

**MHALLEF**

**ONOR. LORRAINE SCHEMBRI ORLAND**  
**LL.D., M.Jur. (Eur.Law), Dip.Trib.Eccles.Melit.**

**Seduta ta' nhar il-Hamis, 28 ta' Marzu 2017**

**Kawza Numru : 1**

**Rikors Kostituzzjonali Numru : 52/2016/LSO**

**Marie Therese Cuschieri**

**VS**

**L-Avukat Generali**

**28 ta' Marzu 2017.**

**II-Qorti,**

**I. PRELIMINARI.**

Rat ir-rikors tar-rikorrenti Marie Therese Cuschieri [ID 354481 (M)] datat 2 ta' Gunju 2016 fejn esponiet: -

Illi l-esponenti ottjeniet is-separazzjoni minn ma' zewgha nhar it-8 ta' Mejju 2013, liema zwieg gie mholl permezz ta' digriet tal-Qorti mghoti fit-8 ta' Jannar 2015;

Illi ghalhekk l-esponenti ghandha d-dritt taghmel l-atti kollha civili taghha u dan minghajr il-kunsens ta' zewgha u ghaldaqstant l-esponenti resqet ghal pubblikazzjoni ta' kuntratt, biss illi hija giet informata illi l-kuntratt ma jistax jigi accettat jekk hija ma tidentifikax *l-istatus* taghha u dan *ai termini* tal-artikolu 28(1)(c)(i) tal-Att dwar il-Professjoni Nutarili u Arkivji Nutarili (Kap. 55 tal-Ligijiet ta' Malta);

Illi fl-umili fehma tal-esponenti dan jikkostitwixxi trattament diskriminatorju fil-konfront taghha u dan ghar-ragunijiet segwenti:-

a. Illi l-proviso tal-artiklu imsemmi jehtieg li jitnizlu kriterji obligatorji meta wahda mill-partijiet fl-att hija mara;

b. Illi dawn il-kriterji mhumiex necessarji ghall-irgiel u ghalhekk ir-rekwiziti ta' dan il-proviso mhumiex newtrali u kwindi jaqghu taht id-definizzjoni ta' diskriminazzjoni diretta abbazi ta' sess;

4. Illi wkoll, u minghajr pregudizzju ghall-premess, l-istess trattament mill-intimati, jew min minnhom, fil-konfront tal-esponenti jikkostitwixxi indhil illecitu fil-hajja privata tal-esponenti u tal-familja taghha, u certament mhuwiex tali li huwa necessarju f' socjeta' demokratika u ghall-interess pubbliku;

Illi fil-kumplex ta' dawn ic-cirkustanzi ghandu jirrizulta ksur lampanti tad-drittijiet fundamentali tal-esponenti hekk kontemplati fl-Artikolu 32 u 45 tal-Kostituzzjoni ta' Malta u l-Artikolu 8 u 14 tal-Konvenzjoni Ewropea ghall-Protezzjoni tad-Drittijiet tal-Bniedem, l-Artikolu 1 u 2 tal-Konvenzjoni dwar l-Eliminazzjoni ta' Kull Forma ta' Diskriminazzjoni Kontra n-Nisa, l-Artikolu 7 u 21 ta' Charter tad-Drittijiet Fundamentali tal-Unjoni Ewropea u l-Artikolu 1 ta' Protokoll nr. 12 tal-Konvenzjoni Ewropea ghall-Protezzjoni tad-Drittijiet tal-Bniedem.

Ghaldaqstant l-esponenti titlob bir-rispett sabiex dina l-Onorabbli Qorti joghgobha:

1. Tiddikjara u tiddeciedi illi l-ligi vigenti, senjatament l-artikolu 28(1)(c)(i) tal-Att dwar il-Professjoni Nutarili u Arkivji Nutarili (Kap. 55 tal-Ligijiet ta' Malta), hi nkonsistenti mad-dritt fundamentali tar-rikorrenti taht l-Artikolu 32 u 45 tal-Kostituzzjoni ta' Malta u l-Artikolu 8 u 14 tal-Konvenzjoni Ewropea ghall-Protezzjoni tad-Drittijiet tal-Bniedem l-Artikolu 1 u 2 tal-Konvenzjoni dwar l-Eliminazzjoni ta' Kull Forma ta' Diskriminazzjoni Kontra n-Nisa, l-Artikolu 7 u 21 ta' Charter tad-Drittijiet Fundamentali tal-Unjoni Ewropea u l-Artikolu 1 ta' Protokoll nr. 12 tal-Konvenzjoni Ewropea ghall-Protezzjoni tad-Drittijiet tal-Bniedem;

2. Konsegwentement tiddikjara u tiddeciedi illi gew vjolati d-drittijiet tar-rikorrenti taht l-istess artikolu 32 u 45 tal-Kostituzzjoni ta' Malta u l-Artikolu 8 u 14 tal-Konvenzjoni Ewropea ghall-Protezzjoni tad-Drittijiet tal-Bniedem, l-Artikolu 1 u 2 tal-Konvenzjoni dwar l-Eliminazzjoni ta' Kull Forma ta' Diskriminazzjoni Kontra n-Nisa, l-Artikolu 7 u 21 ta' Charter tad-Drittijiet Fundamentali tal-Unjoni Ewropea u l-Artikolu 1 ta' Protokol nr. 12 tal-Konvenzjoni Ewropea ghall-Protezzjoni tad-Drittijiet tal-Bniedem;

3. Taghti dawk ir-rimedji u direttivi opportuni sabiex id-drittijiet tal-esponenti jigu salvagwardjati fis-sens premiss.

Bl-ispejjez kontra l-intimati li huma minn issa ngunti in subizzjoni.

Rat li dan ir-rikors gie appuntat ghas-smigh ghas-seduta tal-5 ta' Lulju 2016.

Rat ir-risposta tal-Avukat Generali datata 22 ta' Jannar 2016 a fol 4 tal-process fejn espona:

1. Illi preliminarjament ir-rikorrenti ghandha turi kwalunkwe interess guridiku li hija ghandha f'din il-kawza;

2. Illi preliminarjament ukoll, u minghajr pregudizzju, ir-rikorrenti ghandha wkoll iggib prova tal-kuntratt li allegatament kienet ser tidhol fih ghaliex mhux l-irwol ta' din l-Onorabbli Qorti li titratta kwistjonijiet purament akkademici, kif jidher li huwa l-kaz odjern. L-irwol ta' din l-Onorabbli Qorti fis-Sede Kostituzzjonali taghha ghandu jkun li tidhol f'dawk il-kazijiet fejn jigi ppruvat b'mod univoku li persuna qed tigi verament diskriminata u qed tbatu minn

konsegwenzi serji ghaliex qed tisfa' vittma u qed issofri pregudizzju gravi;

3. Illi preliminarjament ukoll, u minghajr pregudizzju, ir-rikorrenti ghandha tipprezenta prova cara tal-allegat pregudizzju li hija tista' ssofri jekk f'kuntratt nutarili hija tnizzel l-*istatus* taghha kif rikjest mill-artikolu 28(1)(c)(i) tal-Kap. 55 tal-Ligijiet ta' Malta;

4. Illi fil-mertu, it-talbiet tar-rikorrenti ghandhom jigu kategorikament michuda fil-fatt u fid-dritt u dan ghaliex ma hemm l-ebda ksur tad-drittijiet fundamentali tar-rikorrenti *ai termini*: tal-Artikoli 32 u 45 tal-Kostituzzjoni ta' Malta, tal-Artikoli 8 u 14 tal-Konvenzjoni Ewropea ghall-Protezzjoni tad-Drittijiet tal-Bniedem, tal-Artikoli 1 u 2 tal-Konvenzjoni dwar l-Eliminazzjoni ta' Kull Forma ta' Diskriminazzjoni Kontra n-Nisa, tal-Artikoli 7 u 21 ta' Charter tad-Drittijiet Fundamentali tal-Unjoni Ewropea u tal-Artikolu 1 ta' Protokoll numru 12 tal-Konvenzjoni Ewropea ghall-Protezzjoni tad-Drittijiet tal-Bniedem;

5. Illi f'dan il-kuntest tajjeb li jigi nnutat li l-informazzjoni li r-rikorrenti qed tintalab li tigi mnizzla f'kuntratt hija informazzjoni pubblika li facilment tista' tigi misjuba minn terzi persuni u kwindi li f'kuntratt jigi mnizzel l-*istatus* zgur ma jikkostitwixxix indhil illecitu fil-hajja tar-rikorrenti;

6. Illi jibqa' l-fatt li, minghajr pregudizzju ghal dak li ntqal fuq, ghal kull buon fini, l-artikolu in kwistjoni jista' jigi emendat;

7. Illi meta wiehed jixtarr l-artikolu li qed tilmenta minnu r-rikorrenti, naraw kif dan huwa semplicement *proviso* li

nkiteb minhabba c-cirkostanzi kif kienu fl-antik. Izda ghal dawn it-tip ta' emendi, wiehed ghandu l-ewwel ikellem lill-awtoritajiet koncernati, iktar milli jaqbad u jiftah mill-ewwel kawzi kostituzzjonali li suppost huma ntizi sabiex jindirizzaw affarijiet serji iktar milli punti strettament akkademici;

#### 8. Salv eccezzjonijiet ulterjuri.

Ghaldaqstant, l-esponenti jitolbu bir-rispett lil din l-Onorabbli Qorti joghgobha tichad il-pretensjonijiet kollha tar-rikorrenti kif dedotti fir-rikors promotur bhala infondati fil-fatt u fid-dritt *stante* li r-rikorrenti ma sofriet l-ebda ksur tad-drittijiet tal-bniedem u l-libertajiet fundamentali.

Bl-ispejjez kontra l-istess rikorrenti.

Rat il-verbali kollha tas-seduti inkluz dak tas-seduta tat-Tlieta, 6 ta' Dicembru 2016 fejn meta ssejhet il-kawza dehret Dr Lara Dmitrijevic ghar-rikorrenti. Dehret Dr Fiorella Fenech Vella ghall-Avukat Generali. Xehed bil-gurament tieghu n-Nutar Keith German, liema xhieda giet registrata fuq is-sistema eletronika. Dr Fiorella Fenech Vella iddikjarat li m'ghandhiex provi ohra. Fuq talba tad-difensuri tal-partijiet il-Qorti awtorizzathom jipprezentaw nota ta' osservazzjonijiet u l-Qorti tat lir-rikorrenti sal-24 ta' Jannar 2017 ghal dan l-iskop u lill-intimat sal-24 ta' Frar 2017. Ir-rikors gie differit ghas-sentenza ghat-28 ta' Marzu 2017 fid-9:30a.m.

Rat in-nota ta' sottomissjonijiet ta' Marie Therese Cuschieri datata 24 ta' Jannar 2017 a fol 36 tal-process.

Rat in-nota responsiva ta' sottomissjonijiet tal-Avukat Generali datata 24 ta' Frar 2017 a fol 40 tal-process.

Hadet konjizzjoni tal-provi prodotti.

## **II. KONSIDERAZZJONIJIET**

Illi permezz tar-rikors odjern ir-rikorrenti qed titlob il-harsien u r-rimedju opportun billi tghid li sofriet diskriminazzjoni abbazi ta' sess kif ukoll indhil illecitu fil-hajja privata taghha meta kienet kostretta tidentifika l-*istatus* maritali taghha, cioe` jekk hix xebba, mizzewga jew armla, ghall-fini ta' kuntratt notarili li riedet tikkonkludi ma' terza persuna. Dan it-taghrif huwa rikjest statutorjament permezz tal-proviso fl-**artikolu 28(1)(c)(i) tal-Att Dwar il-Professjoni Notarili u Arkivji Notarili (Kap 55 tal-Ligijiet ta' Malta)**. Ghaldaqstant qed titlob li dan l-artikolu jigi dikjarat lesiv tal-**artikoli 8 u 14 tal-Konvenzjoni Ewropea ghall-Protezzjoni tad-Drittijiet tal-Bniedem** (Kap 319 tal-Ligijiet ta' Malta) - iktar 'il quddiem imsejjah '**Il-Konvenzjoni**' - u tal-**artikoli 32 u 45 tal-Kostituzzjoni ta' Malta** - iktar 'il quddiem imsejjah '**Il-Kostituzzjoni**'. Inoltre qed titlob dikjarazzjoni li l-artikolu imsemmi huwa lesiv tal-**Artikoli 1 u 2 tal-Konvenzjoni dwar l-Eliminazzjoni ta' Kull Forma ta' Diskriminazzjoni Kontra n-Nisa**, - iktar 'il quddiem imsejjah '**il-CEDAW**'; u l-**Artikolu 7 u 21 tal-Karta tad-Drittijiet Fundamentali tal-Unjoni Ewropea** - iktar 'il quddiem imsejjah **Il-Karta** - u l-**Artiklu 1 ta' Protokol 12 tal-Konvenzjoni**.

Illi l-Avukat Generali in linea preliminari wiegeb li r-rikorrenti kellha turi l-interess guridiku taghha f'din il-kawza u ggib prova tal-kuntratt in mertu kif ukoll tal-allegat pregudizzju li

hi tista' ssofri jekk fil-kuntratt notarili jitnizzel l-istatus maritali taghha kif rikjest mill-artikolu 28(1)(c)(i) tal-Kap 55.

Inoltre l-intimat eccepixxa li dan il-*proviso* ma jledix id-drittijiet tar-rikorrenti kif dedotti f'din il-kawza billi t-taghrif li hu rikjest minnha huwa ta' natura pubblika u facli jista' jinkiseb minn terzi. Inoltre jghid li l-artikolu, li ghandu skop spjegat ghar-ragunijiet storici, jista' facilment jigi emendat u r-rikorrenti kien imissha fl-ewwel lok gibdet l-attenzjoni tal-awtoritajiet qabel ma intavolat din il-kawza.

## **Fatti**

Il-fatti li taw lok ghal din il-kawza huma semplici u mhumhix in kontestazzjoni. Ir-rikorrenti kienet isseparat minn ma' zewgha fit-8 ta' Mejju 2013 u konsegwentement dan iz-zwieg inhall fit-8 ta' Jannar 2015. Fis-sena 2015 ressqet ghall-konvenju ghax-xiri ta' proprjeta' ghan-nom u fl-interess ta' kumpanija privata bhala Direttur tal-istess, izda sabet li wara isimha tnizzlet l-informazzjoni li hi kienet mara ddivorzjata kif ukoll isem l-eks ragel taghha.

## **Provi Prodotti**

**Ir-rikorrenti** xehdet permezz ta' affidavit (fol 14) u spjegat li hija Direttur tal-Kumpanija TP Holdings Limited li kienet ser tixtri proprjeta' immobbiljari bl-isem "St. Joseph Court" fi Triq il-Fuxa, San Gwann. Meta ressqet ghall-iffirmar tal-konvenju (**Dok.AB1**) ghand in-Nutar Dottor Pamela Mifsud Bonnici sabet li wara isimha kien mizjud id-deksrizzjoni li hija mara ddivorzjata u kien hemm ukoll l-isem tal-eks ragel taghha.



Hi xehdet li dak il-hin hassitha skomda hafna kif ukoll intimidata "*ghaliex indunajt li tul hajti jkolli nibqa' assocjata mal-ex ragel tieghi.*" In-Nutar qaltilha li minghajr dan it-taghrif l-att ma jkunx jista' jigi registrat fir-Registru Pubbliku.

Affermat ukoll li tant hassitha ddisgustata li ghaddiet risoluzzjoni fil-Bord tal-Kumpannija fejn binha gie nominat biex jidher fuq il-kuntratt minnflokha (Dok AB2).

Xehdet ukoll **in-Nutar Dottor Pamela Mifsud Bonnici** (fol 28) fejn affermat li l-fatt li kellu jitnizzel l-istatus maritali fil-kuntratt kien inaccettabbli ghar-rikorrenti billi ma riedetx li issir l-ebda referenza ghal dan. Ghalhekk il-kumpannija kienet rapprezentata minn binha fuq il-kuntratt finali.

Xehed **in-Nutar Keith German, Direttur u Nutar Principali tal-Gvern**<sup>1</sup> fejn spjega li l-ghan ewlieni tal-*proviso* huwa dovut ghad-dritt li ghandha mara li tbiddel kunjomha bi zwiieg jew ghal ragunijiet ohra. Id-dettalji rikjesti jitnizzlu fin-nota ta' l-insinwa u meta jsiru r-ricerki ikun jirrizulta jekk proprjeta' giet akkwistata minn mara qabel jew wara iz-zwiieg. Ghalhekk ir-ricerka tigi ordnata minn meta kienet xebba. Qal li l-istat hu importanti anke jekk il-mara mhix mizzewga, u anke jekk hi armla. Ix-xhud qal li hu personalment inizzel dawn id-dettalji anke f'kaz ta' irgiel ghaliex ma hemm xejn li jimpedih milli jaghmel hekk, izda dan mhuwiex rikjest bil-ligi.

Fuq mistoqsija tal-Qorti qal li s-sistema tar-ricerka mhix ibbazata fuq in-numru tal-karta tal-identita' imma fuq il-parentela billi s-sistema komputerizzata mhix ikkompletata.

---

<sup>1</sup> Seduta tas-6 ta' Dicembru 2016

In **kontro ezami** qal li billi mara tista' zzomm kunjom xubitha anke wara z-zwieg, ma jaghmilx differenza jekk hix mizzewga jew le ghal kunjom taghha.

### **L-ewwel Tlett eccezzjonijiet - Interess Guridiku, prova tal-kuntratt u *Victim Status***

Illi l-partijiet ma indirizzawx dawn l-eccezzjonijiet fin-noti rispettivi tagghom izda din il-Qorti ser ikollha tindirizzahom billi ma gewx formalment irtirati mill-intimat.

Illi l-interess guridiku f'kawzi bhal dik odjerna jirrizulta lil kull persuna li tallega li xi dritt kostituzzjonali u/jew konvenzjonali tkun giet, tkun qed tigi jew tkun x'aktarx ser tigi miksura (**art. 46 (1) tal-Kostituzzjoni u 4(1) tal-Kap 319 tal-Ligijiet ta' Malta**).

Illi r-rikorrenti esebiet kopja tal-konvenju, tal-kuntratt finali, u xhieda kemm taghha kif ukoll tan-Nutar Pamela Mifsud Bonnici in sostenn tal-fatti dikjarati. B'hekk ghal dak li jirrigwarda l-prova tal-iffirmar ta' ftehim, u tal-kuntratt, it-tieni eccezzjoni hija sorvolata.

Ikkonsidrat li l-element tal-interess guridiku huwa marbut mal-kuncett ta' *vittima* fil-kuntest ta' kawzi ghat-tfittxija ta' drittijiet u libertajiet fundamentali tal-bniedem. Dan il-kuncett f'termini konvenzjonali huwa meqjus li hu wiehed awtonomu, li jinghata interpretazzjoni mill-Qorti Ewropea (ECtHR) indipendentement mill-interpretazzjoni moghtija fil-ligi domestika.

*"The essence of the rule is that the applicant claims to be directly affected in some way by the matter complained of even if the effect is only temporary."*<sup>2</sup>

L-istess awturi huma tal-opinjoni li l-Qorti ta' Strasbourg ma tippermettix *actio popularis* "nor may the Convention form the basis of a claim in abstracto that a particular law of even constitutional provision contravenes the Convention."<sup>3</sup> Din hija wkoll il-posizzjoni fil-Kostituzzjoni taghna li ma tippermettix l-*actio popularis* ghat-tfittixija ta' protezzjoni minn lezjoni attwali jew probabbli ta' drittijiet fundamentali.

Illi r-rikorrenti qed tilmenta li sofriet lezjoni tad-drittijiet taghha ccitati billi kienet kostretta taghti informazzjoni rigward l-istat maritali taghha fuq konvenju ghax-xiri ta' proprjeta'. Hija mara ddivorzjata u ghaldaqstant l-istat taghha ta' mara mizzewga jappartjeni lill-passat taghha. Affermat li tant hasset ruhha skomda meta gharrfet li ser ikollha tibqa' assocjata u identifikata mal-eks ragel taghha tul hajjitha li rrikorriet ghar-rapprezentanza permezz ta' terza persuna (binha) li deher ghall-iffirmar tal-kuntratt finali ta' xiri.

Illi din il-Qorti m'ghandhiex dubbju li r-rikorrenti ssubiet direttament l-effett tal-applikazzjoni tal-artiklu in kwistjoni u ghalhekk uriet l-interess guridiku mehtieg biex tippromwovi din l-azzjoni u titlob rimedji opportuni.

Ghaldaqstant l-ewwel tlett eccezzjonijiet sollevati qed jigu michuda.

---

<sup>2</sup> Harris O'Boyle & Warbrick - op cit 3rd ed. p 84.

<sup>3</sup> Op cit page 87

## Fil-Mertu

L-artikolu 28(1)(c)(i) tal-Kap 55 jiddisponi:

**"28. (1) Kull att nutarili għandu jkun fih -**

*(a) il-ġurnata, ix-xahar u s-sena, u fil-każ ta' testment, ukoll il-ħin, li fihom l-att jiġi iffirmat, miktubin bi kliem sħiħ min-nutar innifsu;*

*(b) isem u kunjom in-nutar;*

*(ċ) (i) l-isem u l-kunjom, l-isem tal-missier, il-post fejn joqogħdu, il-post u d-data tat-twelid (li jistgħu jinkitbu b'figuri biss) u l-professjoni jew sengħa tal-partijiet, u fil-każ ta' att li jagħti lok għal inskrizzjoni ta' privileġġ jew ipoteka jew li għandu jiġi insinwat, l-isem u l-kunjom ta' xbubit l-omm il-persuna jew persuni li kontra tagħhom jew dwarhom għandha ssir l-inskrizzjoni jew l-insinwa:*

*lżda, meta waħda mill-partijiet fl-att hija mara, għandu jingħad ukoll jekk hix xebba, miżżewġa jew armla.* (enfasi ta' din il-Qorti).

Illi hawnhekk għandu jiġi precizat li dan il-*proviso* kien fis-sehh ferm qabel l-emmenda introdotta **bl-Att XXI tas-sena 1993** li ppermettiet lill-mara li zzomm kunjom xbubitha fiz-zwieg. Madanakollu huwa fatt li mara tbiddel kunjomha maz-zwieg u llum il-ġurnata tista' tagħzel li tirreverti għal kunjom xbubitha f'każ ta' separazzjoni legali jew divorzju.

## L-Artikolu 8 tal-Konvenzjoni

Illi r-rikorrenti tilmenta li l-*proviso* imsemmi jikkostitwixxi indhil illecitu fil-hajja privata tal-esponenti u tal-familja

taghha, u certament mhuwiex tali li huwa necessarju f' socjeta' demokratika u għall-interess pubbliku;

L-Artikolu imsemmi jidispn li :-

*(1) Kulhadd għandu d-dritt għar-rispett tal-ħajja privata tiegħu u tal-familja tiegħu, ta' daru u tal-korrispondenza tiegħu.*

*(2) Ma għandux ikun hemm indħil minn awtorità pubblika dwar l-eżercizzju ta' dan id-dritt ħlief dak li jkun skont il-ligi u li jkun meħtieġ f'socjeta' demokratika fl-interessi tas-sigurtà nazzjonali, sigurtà pubblika jew il-ġid ekonomiku tal-pajjiż, biex jiġi evitat id-dizordni jew l-egħmil ta' delitti, għall-protezzjoni tas-saħħa jew tal-morali, jew għall-protezzjoni tad-drittijiet u libertajiet ta' ħaddieħor.*

Illi tajjeb li jingħad li "ħajja privata" fl-artikolu 8 tal-Konvenzjoni għandha tifsira wiesgħa li tgħodd fiha l-aspetti tal-ħajja fiżika u soċjali tal-persuna.

*"Thus from the beginning the Court eschewed a narrow approach which would limit private life to notions of privacy and protection from publicity, in favour of a broader approach which emphasised the ability to live one's life without arbitrary disruption of interference."<sup>4</sup>*

Kuncett essenzjali huwa dak ta' *personal* autonomy li inghata tifsira fil-kaz **Christine Goodwin v UK**<sup>5</sup>

*"Under Article 8 of the Convention in particular, where the notion of personal autonomy is an important principle*

<sup>4</sup> Harris, O'Boye & Warbrick *Law of the Convention on Human Rights* (3rd Ed). p 525.

<sup>5</sup> App. Nru.. 28957/95 Q.E.D.B.(GC) 2002-VI;35 EHRR,447 GC

*underlying the interpretation of its guarantees, protection is given to the personal sphere of each individual, including the right to establish details of their identity as individual human beings (see, inter alia, **Pretty v. the United Kingdom**, no. 2346/02, judgment of 29 April 2002, § 62, and **Mikulić v. Croatia**, no. 53176/99, judgment of 7 February 2002, § 53, both to be published in ECHR 2002-...).*"

Madankollu, il-fatt waħdu li jeżisti tali ndħil mhuwiex raġuni ta' ksur tal-jedd imħares fl-artikolu 8, għaliex it-tieni paragrafu ta' dak l-artikolu nnifsu jagħmel eċċezzjonijiet dwar meta tali ndħil ma jitqiesx bi ksur tal-jedd għall-ħajja privata jew tal-familja ta' dak li jkun. Minbarra dan, huwa stabilit ukoll li l-artikolu 8 jitfa' fuq l-Istat id-dmir ta' azzjoni pożittiva li jara li biex tabilħaqq ikun hemm ħarsien tal-jedd maħsub fl-artikolu 8 b'mezzi effettivi sabiex dan il-ħarsien jigi attwat.<sup>6</sup>

Illi biex indħil bħal dak ikun "*skont il-liġi*", jeħtieġ mhux biss li jsir taħt is-saħħa ta' xi liġi li tkun fis-seħħ, imma wkoll li t-twettiq ta' kull għemil ma jkunx jiddependi minn diskrezzjoni bla rażan jew użata b'mod li ħadd ma jista' jobsru<sup>7</sup> (*unforseeable*).

Illi, biex miżura ta' ndħil tkun titqies bħala waħda "*meħtieġa f'soċjeta' demokratika*", jrid jintwera li kienet waħda mnissla minn ħtieġa urgenti soċjali li tkun proporzjonali mal-għan mixtieq<sup>8</sup> u prevedibbli fit-tħaddim tagħha biex tagħti ċ-*"ċertezza"* tad-dritt<sup>9</sup>. F'dan il-waqt ta' min isemmi li l-

<sup>6</sup> Ara ad es. **Marcks v Belgium** A 31(1979); 2 EHRR 330 PC

<sup>7</sup> Q.E.D.B. 24,3.1988 fil-każ **Olsson vs Svezja** (Nru. 1) (Applik. Nru. 10465/83) § 62

<sup>8</sup> Q.E.D.B. 24.11.1986 fil-każ **Gillow vs Renju Unit** (Applik. Nru. 9063/80) §55

<sup>9</sup> Q.E.D.B. 26.3.1987 fil-każ **Leander vs Svezja** (Applik. Nru. 9248/81) §58

artikolu 8 tal-Konvenzjoni jtkellem dwar ir-*“rispett”* li l-Istat għandu juri għall-jeddijiet imsemmija f’dak l-artikolu. Dan huwa imfisser bħala obligazzjoni passiva fuq l-istat biex ma jindañalx bla bżonn jew b’mod eċċessiv f’dawk il-jeddijiet, bil-konsegwenza li mhux kull indħil huwa projbit sakemm ikun joqgħod mal-għanijiet maħsuba fl-artikolu 8(2) tal-Konvenzjoni u jkun indħil magħmul b’mod proporzjonat ma’ dawk l-għanijiet. Kif ingħad *“In determining whether the interference was “necessary in a democratic society”, the Court refers to the principles established in its case-law. It has to consider whether, in the light of the case as a whole, the reasons adduced to justify that interference were relevant and sufficient for the purposes of paragraph 2 of Article 8 (see, inter alia, T.P. and K.M. v. the United Kingdom [GC], no. 28945/95, § 70, ECHR 2001-V, and Sommerfeld v. Germany [GC], no. 31871/96, § 62, ECHR 2003-VIII).”*<sup>10</sup>

Illi huwa stabilit li fejn jidħol l-aspett tal-proporzjonalita’ taħt il-Konvenzjoni *“inherent in the whole of the Convention is a search for a fair balance between the demands of the general interest of the community and the requirements of the protection of the individual’s fundamental rights”*. *This balancing approach known under the term of principle of proportionality has acquired the status of general principle in the Convention system.*<sup>11</sup>

Applikati dawn il-principji ma hemmx dubbju li l-konnotati personali ta' persuna jiformaw parti mit-tifsira ta' *privatezza* u *hajja privata* in kwantu huma marbuta intimament mal-identita' ta' kull persuna. Ir-rikorrenti fessret ukoll l-impatt tal-

<sup>10</sup> Q.E.D.B. 18.2.2014 fil-kawża fl-ismijiet A.L. vs Polonja (Applik. Nru. 28609/08) § 65

<sup>11</sup> Van Dijk, van Hoof, van Rijn, Zwaak Theory and Practice of the European Convention on Human Rights (4th Edit, 2006), § 17.4.2, f’paġġ. 882 – 3

applikazzjoni tal-*proviso* legali fuq il-hajja personali taghha. F'termini konkreti tul hajjitha, bl-applikazzjoni tal-imsemmi dispozittiv, ser tibqa' identifikata pubblikament permezz ta' legam ma' persuna li minnu hallet ir-rabta taghha fiz-zwieg.

Ir-rikorrenti ssottomettiet li l-ebda eccezzjoni taht l-artikolu 8 fuq citata ma japplika ghall-kaz odjern. Ghall-kuntrarju huwa l-obbligu tal-Istat li jiehu azzjoni pozittiva li jara li tabilhaqq ikun hemm harsien tal-jedd mahsub.

Illi l-intimat min-naha l-ohra, issottometta li l-*proviso* imsemmi huwa gustifikabbli billi huwa *mehtieg f'socjeta` demokratika .... għall-protezzjoni tad-drittijiet u libertajiet ta' haddieħor.*

Ghal dak li jirrigwarda d-"drittijiet ta' haddieħor" sollevat mill-intimat, jispjega li jitnizzel l-istat ta' persuna fuq att fejn dik il-persuna jkollha l-jedd li tbiddel kunjomha "*huwa mehtieg sabiex jigi mħares id-dritt ta' haddieħor li jehtieg jirricerka mar-registru pubbliku fuq dik il-persuna.*"<sup>12</sup>

Il-Qorti mhix konvinta minn din it-tezi. Kif gja ribadit l-indhil ghandu ikun wiehed legittimu, mehtieg f'socjeta' demokratika u ghal wiehed mill-iskopijiet identifikati (*legitimate aims*).

Ghal dak li hu l-legalita' ma hemmx kontestazzjoni li l-indhil jemani mil-Ligi u ghaldaqstant huwa "*skont il-Ligi.*"

Kif gie ribadit fil-kaz **Olsson v Sweden(No.1)** <sup>13</sup>:

<sup>12</sup> Nota ta' sottomissjonijiet tal-Intimat a fol 41

<sup>13</sup> Q.E.D.B.a 130(1988); 11 ehrr 259 PARA 67 PC



*"According to the Court's established case law, the notion of 'necessary' implies that an interference corresponds to a pressing social need and, in particular, that it is proportionate to the legitimate aim pursued."*

Illi wiehed mill-fatturi biex jigi ezaminat jekk mizura hija proporzjonali jew le huwa l-importanza tad-dritt li qed jigi invokat sabiex jiggustifika l-indhil. Fil-kaz odjern l-Istat mhuwiex qed jinvoka xi dritt fundamentali ta' terzi, u imma "dritt ta' ricerka". Din il-Qorti tifhem li b'dan, l-intimat, pjuttost irid ifisser id-dritt ta' persuna li jkun hemm sistema li tassigura li r-ricerki li jsiru fuq it-trasferimenti tal-proprjeta' u atti ohra pubblici jkun affidabbli u akkurati.

L-intimat rrefera ghas-sentenza ta' din il-Qorti kif diversament presjeduta fil-kaz **Karl Fiorini et v Avukat Generali** (PA (Kost) AJM - 29 ta' Ottubru 2003 fejn il-Qorti cahdet it-talba tar-rikorrent billi, fost hafna cirkostanzi ohrajn, qieset li l-ghazla *"jista' johloq incertezza fir-registrazzjonijiet tal-istat civili tal-persuni, bil-konsegwenzi negattivi li dan jista' jgib f'materja ta' wirt u fit-trasferimenti ta' proprjeta' immobiljari inter vivos."*

Illi l-kawza ccitata kienet tikkoncerna t-talba ta' ragel li twieled fiz-zwieg li jiehu il-kunjom matern minnflok kunjom missieru. Dik il-kawza kienet tippostula cirkostanzi ben distinti mill-kaz tallum billi tali talba kienet iggib kapovolgiment fis-sistema tar-registrazzjoni dwar l-istat civili u konsegwentement problemi kbar fit-trasferimenti ta' proprjeta' immobiljari. Ir-rikorrenti odjerna mhix qed tipproponi tibdil fis-sistema ta' registrazzjoni tal-kunjomijiet.

Illi n-Nutar Keith German, Direttur u Nutar Principali tal-Gvern, fix-xhieda tieghu spjega li l-ghan ewlieni tal-*proviso* huwa dovut ghad-dritt li ghandha mara li tbiddel kunjomha bi zwieg jew ghal ragunijiet ohra, u ghamel riferenza ghas-sistema ta' ricerki konnessi ma' trasferimenti ta' proprjeta'. Dawn huma intrinsikament marbuta mal-kunjom ta' dak li jkun billi r-registrazzjoni ta' proprjeta' hija, fil-maggor parti taghha, wahda personali (salv is-sistema li ghadu mhux komplut tar-registrazzjoni tal-Artijiet). L-intimat ukoll irrefera ghal xi emmendi li qed jipprospettaw li l-irgiel ikollhom il-jedd li jiehdu l-kunjom tal-mara fiz-zwieg. Dawn l-emmendi ghad m'ghandhomx is-sahha tal-Ligi u frankament din il-Qorti mhix konvinta li l-ghazla tal-kunjom il-mara minn ragel fiz-zwieg, (jew f'unjoni civili) tabifors ifisser li l-*proviso* ghandu jinzamm billi jsir applikabbli kemm ghan-nisa kif ukoll ghall-irgiel. L-indhil jibqa' dejjem tqies li din li l-gustifikazzjoni sottomessa hija wahda dghajfa.

Ikkonsidrat li huwa minnu li mara ghandha l-fakolta' li tbiddel kunjomha fiz-zwieg, jew bis-separazzjoni personali jew bid-divorzju, filwaqt li din il-fakolta' (almenu sa issa) mhijiex applikabbli lill-irgiel. Izda r-rikorrenti mhix qed timpunja dik il-parti tal-artikolu 28(1) li tirreferi ghad-dettalji ta' parentela li tapplika minghajr distinzjoni ghan-nisa u ghall-irgiel, imma ghall-inkluzjoni tad-dettall dwar l-istat maritali taghha.

Fil-fehma konsiderata ta' din il-Qorti, l-facilitazzjoni ta' ricerki mhix gustifikazzjoni legittima imma pjuttost skuza amministrattiva. Il-qafas legali ghall-eliminazzjoni ta' ligijiet diskriminatorji bejn in-nisa u l-irgiel ilha taht skrutinju sa mis-sena 1991 (*vide Att XIX tas-sena 1991*) bil-ghan li jigu individwati disposizzjonijiet li huma diskriminatorji

direttament jew li indirettament. Tifhem li jista' ikun hemm problemi teknici ta' sistemi ta' komputerrazzjoni jew burokratici rigward ir-ricerki izda dawn il-problemi mhumiex insuperabbli speċjalment fl-era komputerrazzata li fiha ngħixu u fejn kull cittadi għandu karta tal-identità'. Hawnhekk jidhol l-obbligu pozittiv tal-Istat li jneħhi l-ostakoli amministrattivi u burokratici sabiex dan l-indhili jispicca.

Illi l-intimat eċċepixxa li t-tagħrif dwar l-istat maritali tar-rikorrenti, u, difatti, ta' kull persuna, huma għa pubbliċi . Izda l-kwistjoni hawnhekk hija ben altru għaliex l-eżami li trid tagħmel din il-Qorti huwa jekk id-disposizzjoni legali imsemmi jikkostitwixxi indhili legittimu li huwa għustifikabbli in kwantu meħtieġ f'socjeta' demokratika.

Illi fic-cirkostanzi, il-Qorti hija tal-fehma li l-identifikazzjoni ta' mara b'riferenza għall-istat maritali tagħha jikkostitwixxi indhili fil-hajja privata tar-rikorrenti billi jesigi li hi tibqa' indefinittivament marbuta pubblikament ma' persuna li m'għadux jagħmel parti mill-hajja tagħha speċjalment fil-kuntest tal-gestjoni tal-affarijiet tagħha,. Mhuwiex aċċettabbli u lanqas għustifikabbli li mara għandha tiddikjara pubblikament jekk hix mizzewga, ma' min, jekk hix illum separata jew iddivorzjata u minn min. M'għandhiex tigi identifikata bl-istat maritali tagħha.

Illi l-proviso lanjat għandu jigi kkunsidrat bħala wiehed anakronistiku li ma jirrikonossix l-istat ta' ugwaliżanza bejn in-nisa u irġiel. Nisa mhumiex aktar soġġetti għall-patriarkalizmu, u għandhom il-pjena amministrazzjoni ta' gidhom mingħajr il-htieġa tal-awtorizzazzjoni ta' zwieghom, jew ta' xi organu għudizzjarju. Fiz-zwieg in-nisa u l-irġiel

huma shab indaqs<sup>14</sup>. Isegwi li jekk l-Istat ghadu jesigi li mara tigi kwalifikata u identifikata b'rispett ghall-istat maritali taghha minhabba xi skop jew utilita' partikolari, l-istess ghandu jghodd ghall-irgiel billi kemm in-nisa kif ukoll l-irgiel huma rikonoxxuti li ghandhom l-istess drittijiet, dmirijiet u responsabbilitajiet fil-hajja civili. Izda dan mhuwiex il-kaz u lanqas hemm tali htiega insuperabbli.

Ghaldaqstant tqies li l-intimat ma jistax jippretendi li jista' jiggustifika z-zamma tal-*proviso* u konsegwentement issib li hemm lezjoni tal-artikolu 8 tal-Konvenzjoni.

## Diskriminazzjoni

### **L-Art 45 tal-Kostituzzjoni u Art 8 u Art.14 tal-Konvenzjoni**

Illi l-**artikolu 45 tal-Kostituzzjoni** jimponi l-obbligu li hadd ma ghandu d-dritt jiddiskrimina fuq bazi ta' sess. Madankollu dan il-principju fundamentali ghandu eccezzjonijiet tieghu. L-istess artikolu tal-Kostituzzjoni jelenka sitwazzjonijiet fejn diskriminazzjoni hija gustifikata.

Illi l-**Art 45 tal-Kostituzzjoni** jiddisponi testwalment li:-

**"(1) Bla hsara ghad-disposizzjonijiet tas-subartikoli (4), (5) u (7) ta' dan l-artikolu ebda ligi ma ghandha taghmel xi disposizzjoni li tkun diskriminatorja sew fiha nfisha jew fl-effetti taghha.**

*-omissis-*

<sup>14</sup> Ara Att XXI tal-1993 u partikolarment l-artikolu 2 tal-Kodici Civili tal-Ligijiet ta' Malta u l-qafas legali stabbilit bl-Att Dwar l-Ugwaljanza bejn in-Nisa u l-Irgiel (Kap.456 tal-Ligijiet ta' Malta)

*(3)F'dan l-artikolu l-kelma “diskriminatorju” tfisser “ghoti ta' trattament differenti lil persuni differenti attribwibbli ghal kollox jew principalment ghad-deskrizzjoni taghom rispettiva skont ... is-sess li minhabba fiha persuni ta' deskrizzjoni wahda bhal dawn ikunu soggetti ghal inkapacitajiet jew restrizzjonijiet li persuni ta' deskrizzjoni ohra bhal dawn ma jkunux soggetti ghalihom ...”.*

Illi pero' sabiex japplika l-istess **artikolu 45 (1)** xorta ma jridx ikun kaz li jaqa' taht is-**subartikoli (4) (5) u (7) tal-istess artikolu**, tant li l-istess subartikolu jaghmel eccezzjoni ghalihom fl-istess **subartikolu (1)**.

Illi jrid jinghad ukoll li l-Qorti Kostituzzjonali fis-sentenza **“Rose Anne Galea vs L-Onorevoli Prim Ministru”** (Q.K. 11 ta' April 1995) spjegat li:

*“Il-Kostituzzjoni taghna tiggarrantixxi trattament non-diskriminatorju b'mod aktar specifiku, awtonomu u indipendenti minn drittijiet u libertajiet ohra. Hawnhekk hija d-diskriminazzjoni fiha nfisha, li hija kkonsidrata bhala bazi tal-azzjoni u allura m'hemmx bzonn li ssir referenza ghal xi dritt jew liberta` fundamentali iehor; m'hemmx bzonn ta' abbinament ta' zewg normi li jiggarrantixxu drittijiet fundamentali”.*

Illi l-**Artikolu 14** tal-Konvenzjoni Ewropea, jipprovdi li:

*“It-tgawdija tad-drittijiet u libertajiet kontemplati f'din il-konvenzjoni ghandha tigi assicurata minghajr diskriminazzjoni ghal kull raguni bhalma huma s-sess, razza, kulur, lingwa, religjon, opinjoni politika jew opinjoni*

*ohra, origini nazzjonali jew socjali, assocjazzjoni ma minoranza nazzjonali, proprjeta`, twelid jew status iehor.*"<sup>15</sup>

B'riferenza ghall-Artiklu 14 tal-Konvenzjoni gie ritenut mill-Qorti Ewropea tad-Drittijiet tal-Bniedem fil-kaz **Abdulaziz, Cabales and Balkandali (28 ta' Mejju 1985)**:

*"Article 14 complements the other substantive provisions of the Convention and the Protocols. It has no independent existence, since it has effect solely in relation to the "enjoyment of the rights and freedoms" safeguarded by those provisions. Although the application of Article 14 does not necessarily presuppose a breach of those provisions – and to this extent it is autonomous – there can be no room for its application unless the facts at issue fall within the ambit of one or more of the latter".*<sup>16</sup>

Illi ghalhekk din il-posizzjoni fil-Kostituzzjoni hija ben differenti mill-provedimenti analogu il-**Kap 319** stante li skont l-istess Kostituzzjoni it-trattament non-diskriminatorju fuq ir-ragunijiet hemm indikati, huwa prottett fih innifsu , u ksur tal-istess artikolu jimporta ksur tal-istess dritt, minghajr ma jehtieg li jkun hemm ksur ta' dritt fundamentali iehor fl-istess Kostituzzjoni.

Illi ghal dak li jirrigwarda l-interpretazzjoni sostantiva tal-**Artiklu 45 tal-Kostituzzjoni** u **tal-Artiklu 14 tal-Konvenzjoni**:

<sup>15</sup> Kif gie ritenut fil-kaz **Engel and Others v. the Netherlands**, (8 June 1976, § 72, Series A no. 22). "However, the list set out in Article 14 is illustrative and not exhaustive, as is shown by the words "any ground such as" (in French notamment) ."

<sup>16</sup> **Angelo Xuereb vs Kummissarju tal-Pulizija** (Qorti Kost. 17 ta' Frar 1999),

*“l-aktar definizzjoni cara ta’ xi tfisser “diskriminazzjoni” f’dan il-kuntest inghatat mill-Qorti Ewropea fis-sentenza taghha tat-28 ta’ Settembru 1995, fil-kawza fl-ismijiet “**Spadea and Scalabrino vs Italy**”. Dik il-Qorti qalet hekk: “Article 14 will be breached where, without objective and reasonable justification, persons in ‘relevantly’ similar situations and treated differently. For a claim of violation of this Article to succeed, it has therefore to be established, inter alia, that the situation of the alleged victim can be considered similar to that of persons who have been better treated”. Il-Qorti hawnhekk tosserva li l-uzu tal-kelma “similar” u mhux il-kelma “identical”.<sup>17</sup>*

Kif gie mfisser fil-kaz **Wessels-Bergervoet vs the Netherlands** deciz mill-Qorti Ewropea fl-4 ta’ Settembru, 2002 :

*“46. The Court reiterates that the right under Article 14 not to be discriminated against in the enjoyment of the rights guaranteed under the Convention is violated when States treat differently persons in analogous situations without providing an objective and reasonable justification (see *Thlimmenos*, cited above, § 44).” Hekk ukoll “only differences in treatment based on an identifiable characteristic, or “status”, are capable of amounting to discrimination within the meaning of Article 14 (see ***Kjeldsen, Busk Madsen and Pedersen v. Denmark***, 7 December 1976, § 56, Series A no. 23); “there must be a difference in the treatment of persons in analogous, or relevantly similar, situations (***D.H. and Others v. the Czech Republic [GC]***, no. 57325/00, § 175, ECHR 2007-*

<sup>17</sup>**Katerina Cachia vs Direttur Generali tas-Sahha** (V.D.G. 11 ta’ Awwissu 2000):-

IV, u **Burden v. the United Kingdom** [GC], no. 13378/05, § 60, ECHR 2008); u "Such a difference in treatment is discriminatory if it has no objective and reasonable justification; in other words, if it does not pursue a legitimate aim or if there is not a reasonable relationship of proportionality between the means employed and the aim sought to be realized." (**Carson and Others v United Kingdom - Grand Chamber**)<sup>18</sup>.

Illi l-Qorti Kostituzzjonali fil-kaz fl-ismijiet **Angelo Xuereb vs Kummissarju tal-Pulizija** (fuq citat ante n 15) komplet tespandi fuq is-sinifikat ta' 'diskriminazzjoni' taht l-**Artikolu 45 tal-Kostituzzjoni** meta pprecizat illi "*naturalment salv dejjem l-eccezzjonijiet imsemmija fis-subartikoli ta' dak l-artikolu. jekk ikun hemm id-diskriminazzjoni kif hawn aktar 'l fuq spjegat, mhux mehtieg li jirrizulta jew li jigi pruvat li min kien il-kawza tad-diskriminazzjoni agixxa proprju bil-hsieb li jiddiskrimina fuq bazi ta' razza, opinjoni politika, sess, etc; fi kliem iehor dak li l-Qorti ghandha tara hu jekk oggettivament tirrizultax id-diskriminazzjoni projbita, u mhux il-movent ta' min igib jew iwassal ghal tali diskriminazzjoni (ara f'dan is-sens, "**Saviour Gauci vs Direttur ta' l-Edukazzjoni**" - Prim Awla, Sede Kost - 14/07/75); "**Carmel Cacopardo vs Ministru tax-Xoghlijiet et**" - ga citata). Fondamentali, ghalhekk, fl-ezami tal-fatti hu jekk hemmx kazijiet ugwali jew persuni f'sitwazzjonijiet ugwali li gew trattati b'mod differenti".*

Illi applikat dan il-principju ghall-kaz *de quo* dan ifisser li sabiex tigi ippruvata l-allegazzjoni attrici jrid jirrizulta li fil-kaz partikolari hija giet zvantaggjata minhabba l-fatt li hija

<sup>18</sup> Application no. 42184/05 - Deciz fis-16 ta' Marzu 2010



mara, b'dan ghalhekk li ragel fl-istess cirkostanzi medesimi, ma jkunx gie assoggettat ghall-istess trattament.

Illi jirrizulta inekwivokament li l-*proviso* li qed jigi impunjat jiddiskrimina b'mod dirett, kemm testwalment kif ukoll fl-applikazzjoni tieghu lin-nisa u mhux lill-irgiel. Ghaldaqstant l-ewwel parti tal-investigazzjoni li trid taghmel din il-Qorti hija soddisfatta.

Illi sabiex tirnexxi l-azzjoni tar-rikorrenti a bazi tal-**artikolu 45(4)(d) tal-Kostituzzjoni** irid jirrizulta ukoll li tali diskriminazzjoni ma tkunx ragonevolment gustifikabbli f'socjeta' demokrattika.

Hekk fil-kaz **Vassallo et vs Kummissarju tal-Pulizija**", **Q.K. deciza fis-16 ta' Awwissu 1976** gie ribadit li :

*"Dan hu konformi mal-interpretazzjoni ta' diskriminazzjoni moghtija anke minn diversi tribunali nazzjonali li cioe' l-kuncett ta' ugwaljanza ta' trattament ma jstax jigi intiz fis-sens assolut jew aritmetiku ddivorzjat mic-cirkostanzi u kondizzjonijiet inerenti fis-sitwazzjoni li tkun qieghda tigi ezaminata...Differenzjazzjoni pero' biex tkun legittima trid tirpoza fuq bazi objettiva u ragonevoli, tenut kont tal-ghan u l-effetti tal-mizuri in ezami, u jrid ikun hemm rapport ragonevoli ta' proporzjonalita' bejn il-mezzi mpjegati u l-iskop vizwalizzat."*<sup>19</sup>

<sup>19</sup> Ara a propozitu "*Caccopardo vs Ministru tax-Xoghlijiet et*", Q.K. deciza fl-20 ta' Frar 1987, "*Debono Grech vs Mizzi et noe*", Q.K. deciza fit-3 ta' Frar 1999, u "*Agrimalt Ltd vs Awtorita' tal-Ippjanar*", Q.K. deciza fl-14 ta' Jannar 2004. Illi ghalhekk, ikun hemm diskriminazzjoni biss meta l-kazijiet ugwali jew persuni f'sitwazzjoni ugwali jigu trattati b'mod differenti u ma jkunx hemm bazi oggettiva u ragonevoli ghal tali trattament differenti.

Il-Qorti gja esprimiet il-fehmiet taghha dwar l-iskop għall-proviso imsemmi avanzat mill-intimat fejn sabet li dan l-iskop ma jissoddisfax l-indhil permess skont l-artikolu 8 tal-Konvenzjoni. L-istess ragunament japplika hawn speċjalment tenut kont tal-ghan ewlieni tal-istati membri tal-Kunsill tal-Ewropa li jhaddnu l-Konvenzjoni li j'avvanzaw l-ugwaljanza bejn is-sessi.

Illi kif sostniet il-Qorti Ewropea kemm-il darba *“the advancement of the equality of sexes is today a major goal in the member - States of the Council of Europe. This means that very weighty reasons would have to be advanced before a difference of treatment on the ground of sex could be regarded as compatible with the Convention”*. (**“Abdulaziz, Cabales & Balkandali vs U.K.”** - 1985 - E.H.R.R. 471).

Fil-kaz fl-ismijiet **Konstantin Markin v. Russia**<sup>20</sup> gie enunzjat li :

*“... [T]he advancement of gender equality is today a major goal in the member States of the Council of Europe and very weighty reasons would have to be put forward before such a difference of treatment could be regarded as compatible with the Convention ... In particular, references to traditions, general assumptions or prevailing social attitudes in a particular country are insufficient justification for a difference in treatment on grounds of sex.”*

Illi Malta wkoll għamlet tibdiliet radikali fil-qafas legali taghha sabiex tindirizza kull għamla ta' diskriminazzjoni bejn is-sessi.<sup>21</sup>

---

<sup>20</sup> Q.E.D.B.(GC) - 22 ta' Marzu 2012, § 127

Certament din il-Qorti ssib li d-dikjarazzjoni obligatorja imposta bil-ligi mhix proporzjonata għall-ghan dikjarat li jista' jigi milhuq bl-introduzzjoni ta' sistemi aktar effiċjenti amministrativi.

Għaldaqstant għal dawn il-motivi issib lezjoni tal-artikolu 45 tal-Kostituzzjoni u tal-artikolu 14 tal-Konvenzjoni billi l-intimati ma rnexxielhomx jippruvaw illi hemm gustifikazzjoni oggettiva għad-diskriminazzjoni li tezisti bejn is-sessi permezz tad-disposizzjoni legali in kwistjoni.

### **L-Artikolu 1 tal-Protokol Numru 12 tal-Konvenzjoni Ewropea għall-Protezzjoni tad-Drittijiet tal-Bniedem.**

Illi l-ewwel Artiklu jenuncja l-principju li kull dritt għandu jigi zgurat mingħajr l-ebda distinzjoni *inter alia* abbazi ta' sess u jiddisponi:

*"1. The enjoyment of any right set forth by law shall be secured without discrimination on any ground such as sex, race, colour, language, religion, political or other opinion, national or social origin, association with a national minority, property, birth or other status. 2. No one shall be discriminated against by any public authority on any ground such as those mentioned in paragraph 1."*

---

<sup>21</sup> Ara *White Paper* "Shab indaqs fiz-Zwieg" li pprecediet l-emendi tal-1993 fejn kien intqal hekk: "Fil-1987, il-Parlament Malti għadda bhala ligi l-Konvenzjoni Ewropea dwar il-Jeddijiet u l-Libertajiet Fondamentali tal-Bniedem. Iktar tard f'Marzu ta' din is-sena (1991), il-Gvern iffirma l-Konvenzjoni tan-Nazzjonijiet Uniti dwar it-Tnehhija ta' kull Għamla ta' Diskriminazzjoni kontra n-Nisa. F'Lulju mbagħad il-Kostituzzjoni kienet emendata biex tippovdi rimedju legali għal min isofri diskriminazzjoni minhabba s-sess. Dawn huma tibdiliet radikali fis-socjeta` u fil-ligijiet motivati bil-principju illi "il-mara u r-ragel għandhom ikollhom jeddijiet l-istess".

Illi fil-kaz fl-ismijiet **Boban ŠIMŠIĆ v against Bosnia and Herzegovina**<sup>22</sup> gie ritenut li :

*"1. The notion of discrimination has been interpreted consistently in the Court's jurisprudence regarding Article 14 of the Convention. In particular, this jurisprudence has made it clear that "discrimination" means treating differently, without an objective and reasonable justification, persons in similar situations. The authors used the same term, discrimination, in Article 1 of Protocol No. 12. Notwithstanding the difference in scope between those provisions, the meaning of this term in Article 1 of Protocol No. 12 was intended to be identical to that in Article 14 (see Sejdić and Finci v. Bosnia and Herzegovina [GC], nos. 27996/06 and 34836/06, § 55, ECHR 2009)."*

Gie spjegat li *"Protocol 12 was drafted in recognition of the deficiencies of Article 14 .... The advance offered by the Protocol is that the narrow field to which Article 14 currently restricts non-discrimination standards is extended to 'any right set forth by law'."*<sup>23</sup>

Illi jirrizulta li Malta iffirmit u rratifikat dan il-protokoll fit-8 ta' Dicembru 2015 u dahal fis-sehh b'rispett ta' Malta b'effett mill-1 ta' April 2016<sup>24</sup>. Madanakollu jigi precizat li dan il-protokoll mhuwiex fost dawk imsemmija fid-definizzjoni tal-Konvenzjoni ghall-fini tal-Kap 319 tal-Ligijiet ta' Malta. Ghaldaqstant mhix parti min-normativa tal-Kap 319 li targina l-kompetenza ta' din il-Qorti.

---

<sup>22</sup> Q.E.B.D.App.Nru. 51552/10 -10 TA' aPRIL 2012

<sup>23</sup> Harris O'Boyle & Warbrick op cit. pp 819 -821.

Illi f'kull kaz din il-Qorti m'ghandhiex ghalfejn tapplika dan il-Protokoll billi ma hemmx l-artikolu 14 flimkien mal-artikolu 8 tal-Konvenzjoni gja ikopru l-lanjanzi sollevati. Ghalhekk ser tastjeni milli tiehu konjizzjoni aktar ta' din it-talba.

## **II-Karta tad-Drittijiet Fundamentali tal-Unjoni Ewropea<sup>25</sup>**

L-artikoli ccitati mir-rikorrenti huma s-segwenti:

### **Artikolu 7 Ir-rispett għall-ħajja privata u tal-familja**

*"Kull persuna għandha d-dritt għar-rispett tal-ħajja privata u tal-familja tagħha, ta' darha u tal-kommunikazzjonijiet tagħha."*

### **Artikolu 21 Non-diskriminazzjoni**

*"1. Kull diskriminazzjoni bbażata fuq is-sess, ir-razza, il-kulur, l-origini etnika jew soċjali, il-karatteristiċi ġenetiċi, il-lingwa, ir-reliġjon jew it-twemmin, l-opinjoni politika jew xi opinjoni oħra, l-appartenenza għal minoranza nazzjonali, il-proprjetà, it-twelid, id-diżabbiltà, l-età, jew l-orjentazzjoni sesswali għandha tkun projbita.*

*2 - omissis."*

Illi aparti li l-Qorti Ewropea (CJEU) tapplika l-principji kif enuncjati u interpretati mill-Qorti ta' Strasbourg, ghandu jigi senjalat li l-Karta tad-Drittijiet Fundamentali ghandha l-forza ta' Ligi f'pajjizna u hija mqeghda fuq l-istess livell daqs it-Trattati. Madanakollu l-Karta titqies li hija ligi ordinarja b'differenza mal-Kostituzzjoni u hija applikabbli biss fir-rispett ta' materja li taqa' tal-kompetenzi u kompiti

<sup>25</sup> 2012/C 326/02

tal-Unjoni Ewropea. Dan mhuwiex il-kaz odjern li jirrigwarda materja ta' kompetenza nazzjonali.

Ghaldaqstant in kwantu li t-talba hija imsejsa fuq it-Trattat, mhiex ser tigi milqugha minnhabba li l-kwistjoni sollevata quddiem din il-Qorti tesorbita mill-kompetenza tat-Trattati.

***Il-Konvenzjoni tan-Nazzjonijiet Uniti dwar it-Tnehhija ta' kull Ghamla ta' Diskriminazzjoni kontra n-Nisa (CEDAW).***

Illi r-rikorrenti ticcita ukoll fuq l-artikolu 1 u 2 tal-CEDAW. L-ewwel Artikolu jaghti definizzjoni ezawrijenti ta' diskriminazzjoni kontra n-nisa<sup>26</sup> filwaqt li l-artikolu 2 jfisser l-objettivi li ghandhom jimmiraw ghalihom l-istati firmatarji, fosthom Malta u ghaldaqstant huma tan-natura ta' dikjarazzjoni ta' principji.

Madanakollu ghalkemm Malta iffirmit u ratifikat il-Konvenzjoni, din mhix parti mil-ligi taghna u kwindi mhix legalment enforzabbli. Trattat negozjat, iffirmit u ratifikat mill-Ezekuttiv fih innifsu u wahdu m'ghandux il-forza ta' ligi fil-kamp domestiku. Ma tistax qorti domestika tiehu konjizzjoni direttament ta' trattat internazzjonali; qorti domestika, pero`, tista' tiehu konjizzjoni ta' trattat internazzjonali in forza ta' ligi domestika. (*Vide* l-ispjegazzjoni awtorevoli dwar l-Att dwar ir-Ratifika tat-Trattati (Kap 304 tal-Ligijiet ta' Malta ) - Qorti tal-Appell

<sup>26</sup> *For the purposes of the present Convention, the term "discrimination against women" shall mean any distinction, exclusion or restriction made on the basis of sex which has the effect or purpose of impairing or nullifying the recognition, enjoyment or exercise by women, irrespective of their marital status, on a basis of equality of men and women, of human rights and fundamental freedoms in the political, economic, social, cultural, civil or any other field.*

Kriminali (VDG) fil-kaz fl-ismijiet **Il-Pulizija (Sp. Emmanuel Camilleri) v Mohammed Abdel Monem**).

## Rimedju

Il-Qorti tqies li d-dikjarazzjoni tal-ksur huwa rimedju sufficjenti ghar-rikorrenti fic-cirkostanzi kollha ta' dan il-kaz kif ukoll meqjus li ser taghti l-ordni mehtiega sabiex din is-sentenza tigi notifikata lill-iSpeaker tal-Kamra tad-Deputati.

### III. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi fil-waqt li tichad l-eccezzjonijiet sollevati, tiddisponi mit-talbiet skont dan li gej:-

1. **Tilqa' l-ewwel talba** u tiddikjara u tiddeciedi illi l-ligi vigenti, senjatament il-*proviso* tal-**artikolu 28(l)(c)(i) tal-Att dwar il-Professjoni Nutarili u Arkivji Nutarili (Kap. 55 tal-Ligijiet ta' Malta)**, hi nkonsistenti mad-dritt fundamentali tar-rikorrenti taht **l-Artikolu 45 tal-Kostituzzjoni ta' Malta** u **l-Artikoli 8 u 14 tal-Konvenzjoni Ewropea ghall-Protezzjoni tad-Drittijiet tal-Bniedem**;

2. Konsegwentement tilqa' t-tieni talba u tiddikjara u tiddeciedi illi gew vjolati d-drittijiet tar-rikorrenti taht l-istess **artikolu 45 tal-Kostituzzjoni ta' Malta** u **l-Artikolu 8 u 14 tal-Konvenzjoni Ewropea ghall-Protezzjoni tad-Drittijiet tal-Bniedem**;

3. Tilqa' t-tielet talba billi b'zieda tad-dikjarazzjoni ta' ksur hawn fuq deciz, tordna lir-Registratur Qrati Civili u Tribunali

sabiex jibgħat kopja ta' din is-sentenza lill-*Speaker* tal-Kamra tad-Deputati li għandu meta l-Kamra tiltaqa' għall-ewwel darba wara li jkun irċieva din is-sentenza jgħarraf lill-Kamra b'dak li jkun irċieva u jqiegħed kopja tas-sentenza fuq il-Mejda tal-Kamra fit-termini tal-**artikolu 242 tal-Kodici tal-Organizzazzjoni u tal-Procedura Civili ta' Malta**.

**L-ispejjez jithallsu mill-intimat.**

**Moqrija.**

**Onor. Imhalled Lorraine Schembri Orland  
LL.D., M.Jur.(Eur.Law), Dip.Trib.Eccles.Melit.  
28 ta' Marzu 2017**

**Josette Demicoli  
Deputat Registratur  
28 ta' Marzu 2017**